

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- केन्द्रीय मंत्री जेपी नड्डा ने कि उज्जैन में सिंहस्थ 2028 के कार्ययोजनाओं की सराहना, कहा-इससे उज्जैन का वैभव पुनः लौटेगा।
- आज से प्रदेश में समर्थन मूल्य पर धान की खरीदी होगी शुरू। 45 लाख मीट्रीक टन धान की होगी खरीदी।
- शिवपुरी के माधव नेशनल पार्क को टाइगर रिजर्व घोषित किया गया।
- प्रदेश में सर्दी का दौर जारी। भोपाल, उज्जैन में कोल्ड-डे रहा।

सिंहस्थ नड्डा

केंद्रीय स्वास्थ्य एवं परिवार कल्याण मंत्री जे.पी. नड्डा ने कल उज्जैन में सिंहस्थ-2028 की कार्ययोजना और तैयारियों संबंधी तैयारियों को देखा। केन्द्रीय मंत्री श्री नड्डा ने विकास कार्ययोजना की सराहना करते हुए कहा कि सिंहस्थ के लिये तैयार की गई कार्ययोजना से उज्जैन का पुरातन वैभव पुनः लौटेगा और राजा विक्रमादित्य की अवंतिका का स्वरूप प्राप्त होगा। मुख्यमंत्री डॉ. मोहन यादव ने प्रेजेंटेशन के दौरान कपिला गौशाला और शिप्रा को प्रवाहमान बनाने की कार्ययोजना की जानकारी दी। उन्होंने कहा कि सिंहस्थ में क्षिप्रा के जल से ही स्नान होगा। उन्होंने बताया कि सिंहस्थ के दौरान आने वाले श्रद्धालुओं के लिए क्षिप्रा नदी पर 29 किलोमीटर लम्बाई में शनि मंदिर से नागदा बायपास तक घाटों का निर्माण किया जाएगा। सुगम एवं गतिशील पहुँच के लिए रो-वे रेलवे स्टेशन से महाकालेश्वर मंदिर तक, रेलवे स्टेशन का उन्नयन, सदावल हेलिपैड तथा एअरस्ट्रिप का उन्नयन तथा बहुदिशात्मक रोड परियोजनाओं पर कार्य किया जा रहा है।

धान की खरीदी

खाद्य, नागरिक आपूर्ति एवं उभोक्ता संरक्षण मंत्री गोविंद सिंह राजपूत ने बताया है कि खरीफ सीजन 2024-25 के लिये धान की खरीदी आज से शुरू होगी। धान कॉमन का न्यूनतम समर्थन मूल्य 2300 और धान ग्रेड-ए का 2320 रुपये प्रति क्विंटल है। श्री राजपूत ने बताया है कि धान का उद्घाटन 20 जनवरी 2025 तक किया जायेगा।

उपार्जन प्रत्येक सप्ताह के सोमवार से शुक्रवार तक होगा। केन्द्र सरकार द्वारा निर्धारित मात्रा के अनुसार समर्थन मूल्य पर धान की खरीदी 45 लाख मीट्रिक टन की जायेगी। फसल का भुगतान, कृषक ंजीयन के दौरान आधार नम्बर से लिंक बैंक खाते में किया जायेगा। ंजीयन एवं उपार्जन में आने वाली तकनीकी समस्याओं के समाधान के लिये जिले में और राज्य स्तर पर भी तकनीकी सेल का गठन किया गया है। राज्य स्तर पर एक कंट्रोल-रूम भी स्थापित किया गया है। इसका दूरभाष नम्बर 0755-2551471 है, जो उपार्जन अवधि में सुबह 9 से रात 7 बजे तक संचालित रहेगा।

जीएसटी संग्रह

वस्तु और सेवा कर-जीएसटी का सकल संग्रह इस वर्ष नवंबर में पिछले वर्ष की इसी अवधि की तुलना में साढ़े 8 प्रतिशत बढ़कर एक लाख 82 हजार करोड़ रुपये से अधिक हो गया है। यह पिछले साल नवंबर में एक लाख 68 हजार करोड़ रुपये था। अक्टूबर में सकल जीएसटी संग्रह 9 प्रतिशत बढ़कर एक लाख 87 हजार करोड़ रुपये से अधिक हो गया था। जीएसटी संग्रह में यह बढ़ोतरी घरेलू बिक्री में वृद्धि और नियमों के बेहतर अनुपालन से हुई है।

पीएम सूर्यघर मुफ्त बिजली योजना-अच्छी खबर-रतलाम

प्रधानमंत्री सूर्य घर मुफ्त बिजली योजना प्रदेश के घरों रोशनी देने के साथ बिजली बिल में भारी राहत भी दे रही है। रतलाम जिले में इसके लिए व्यापक प्रचार प्रसार किया जा रहा है। जिले अब तक 261 घरों में सोलर पैनल लगाई जा चुकी है जिससे लोगों को लाभ हो रहा है और जानकारी हमारी रतलाम संवाददाता से....

प्रधानमंत्री सूर्य घर मुफ्त बिजली योजना के अंतर्गत रतलाम जिले में घरों पर सोलर पैनल लगाए जाने का काम किया जा रहा है। छतों पर सोलर प्लेट्स के माध्यम से सौर ऊर्जा जनरेट की जा रही है। अभी 881 घरों पर सोलर पैनल लगाने के लिए आवेदन अनुमोदित किए जा चुके हैं, 261 घरों पर सोलर पैनल लगाई जा चुकी है। योजना का लाभ लेकर आम नागरिक अपने बिजली के बिल में भारी कमी कर सकते हैं।

कलेक्टर राजेश बाथम ने योजना का व्यापक प्रचार प्रसार जिलों में करने के निर्देश संबंधित अधिकारियों को दिए।

योजना के अंतर्गत रतलाम जिले में एक मॉडल सोलर ग्राम भी बनाया जाएगा, इसके लिए उपयुक्त ग्राम चिन्हित करने की कार्रवाई जारी है। मॉडल सोलर ग्राम के लिए शासन द्वारा एक करोड़ रुपये अनुदान का प्रावधान है।

मॉडल सोलर ग्राम के शत-प्रतिशत घरों की छतों पर बिजली के लिए सोलर पैनल स्थापित किए जाएंगे। गांव में कृषि पंप, स्ट्रीट लाइट, व्यवसाय आदि सोलर से ही चलेंगे।

प्रधानमंत्री सूर्य घर बिजली योजना अंतर्गत शासन द्वारा 1 किलोवाट पर 30 हजार रुपए, 2 किलोवाट पर 60 हजार रुपए तथा 3 किलोवाट या उससे अधिक पर 78 हजार रुपए अनुदान लाभ प्रदान किया जाता है।

रतलाम कलेक्टर कार्यालय और अन्य शासकीय कार्यालयों पर भी सोलर बैटरी लगाई जाएगी।

रतलाम कलेक्टर राजेश बाथम बताते हैं कि

बाईट- रतलाम कलेक्टर राजेश बाथम

योजना का लाभ ले रहे कमल उपाध्याय बताते हैं कि ..

बाईट-कमल उपाध्याय, हितग्राही

पीएम आवास-नर्मदापुरम

नर्मदापुरम जिले में भी प्रधानमंत्री आवास योजना के माध्यम से निर्धन परिवारों को उनके मकान का लाभ मिल सका है, जो निर्धन परिवार कच्चे घर, झोपड़ी में रह कर जीवन व्यापन कर रहे थे अब वह प्रधानमंत्री आवास योजना का लाभ पा कर वह उनके घरों में निवास करने लगे हैं। नर्मदापुरम नगरपालिका क्षेत्र अंतर्गत 1761 परिवारों का चयन प्रधानमंत्री आवास योजना के लिए किया गया था जिसमे से 1362 हितग्राहियों के मकान पूरी तरह से बन चुके हैं। योजना के लाभार्थी नर्मदा प्रसाद ने आकाशवाणी से चर्चा में बताया कि उनके घर में प्रवेश उनके लिए किसी सपने से कम नहीं है।

माधव नेशनल पार्क

मुख्यमंत्री डॉ. मोहन यादव की पहल पर शिवपुरी जिले के माधव नेशनल पार्क को टाइगर रिजर्व घोषित कर दिया गया है। राष्ट्रीय बाघ संरक्षण प्राधिकरण (एनटीसीए) की तकनीकी समिति ने माधव राष्ट्रीय उद्यान को टाइगर रिजर्व के रूप में अधिसूचित करने के प्रस्ताव को मंजूरी दे दी है। यह प्रदेश का आठवाँ टाइगर रिजर्व होगा।

तब्लीगी इज्तिमा

भोपाल के ईटखेड़ी में आयोजित मुस्लिम समाज के सबसे बड़े धार्मिक आयोजन 77वें आलमी तब्लीगी इज्तिमा का आज समापन दुआ ए खास के साथ होगा। इसके लिए सुबह 9 बजे का वक्त तय किया गया। इज्तिमा प्रबंधन ने बताया कि दुआ के बाद इज्तिमा से करीब 2 हजार जमातें देशभर के लिए निकलेंगी।

इसके पहले कल तीसरे दिन देर शाम उलेमाओं की तकरीर और बयान का सिलसिला जारी रहा।

मौसम

प्रदेश में सर्दी का दौर जारी। भोपाल, उज्जैन में कल कोल्ड-डे रहा। भोपाल में तापमान 8 दशमलव 6 डिग्री सेल्सियस पर आ गया। प्रदेश में 12 जिलों में तापमान 10 डिग्री से नीचे बना हुआ है। शाजापुर में शीतलहर चल रही है। यहां तापमान 6 दशमलव एक डिग्री दर्ज किया गया। मौसम विभाग के अनुसार भोपाल और उसके आसपास के क्षेत्रों में अगले दो दिनों में बादल छाए रहेंगे।

समाचार संक्षेप में

- मुख्यमंत्री डॉ. मोहन यादव आज ओंकारेश्वर जायेंगे और आदि गुरु शंकराचार्य की प्रतिमा पर पुष्पांजलि अर्पित करेंगे। मुख्यमंत्री डॉ. यादव एकात्म-धाम के निर्माण की स्थिति की समीक्षा करेंगे।
- पुलिस अधीक्षक खण्डवा के निर्देशानुसार पुलिस कंट्रोल रूम में शहर के धार्मिक स्थानों से लाउड स्पीकर हटवाने के संबंध में बैठक ली गई, जिसमें सभी धर्मों के गुरु, गणमान्य नागरिक उपस्थित रहे।
- रायसेन के सांची में दो दिवसीय महाबोधी महोत्सव के दूसरे और अंतिम दिन श्रीलंका के कलाकारों द्वारा लोकगीतों की प्रस्तुति दी गई।
- राजगढ़ में सार्वभौमिक सामाजिक सहभागिता (यूनिवर्सल सोशल इंगेजमेंट, पायलट प्रोजेक्ट) के तहत ग्राम सण्डावता में आज विशेष ग्रामसभा आयोजित की जाएगी। इसमें विभागीय योजनाओं से लोगों को लाभान्वित किया जाएगा।
- केन्द्रीय मंत्री ज्योतिरादित्य सिंधिया की अध्यक्षता में कल गुना में जिला विकास समन्वय एवं निगरानी समिति (दिशा) बैठक का आयोजन किया गया।
- ग्वालियर में 6 और 10 दिसम्बर को होने वाले “तानसेन समारोह” के लिए तैयारियां जारी हैं। शास्त्रीय संगीत के सालाना महोत्सव का यह साल शताब्दी वर्ष है।
- आगरमालवा जिले में प्रत्येक माह के प्रथम शुक्रवार को युवा संगम कार्यक्रम आयोजित किया जाएगा। रोजगारोन्मुखी गतिविधियों का आयोजन एमएसएमई विभाग तकनीकी शिक्षा, कौशल विकास एवं रोजगार विभाग के समन्वय से किया जाएगा।

- झाबुआ में जिला विधिक सेवा प्राधिकरण के मार्गदर्शन में एचआईवी जागरूकता एवं एचआईवी पीड़ितों के कानूनी अधिकारों के विषय पर विधिक जागरूकता शिविर का आयोजन कर किया।

.....